

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hṛdi ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 99)

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 99)

bhagavanmāhātmyānuvarṇanam

viṣṇorvīryāṇi ko vā kathayatu dharaṇeḥ
kaśca reṇunmimīte
yasyaivāṅghritrayeṇa trijagadabhimitaṃ
modate pūrṇasampat |
yo'sau viśvāni dhatte priyamihā paramaṃ
dhāma tasyābhiyāyāṃ
tvadbhaktā yatra mādyantyamṛtarasamara-
ndasya yatra pravāhaḥ || 1 ||

ādyāyāśeṣakartre pratinimiṣanavī-
nāya bhartre vibhūter-
bhaktātmā viṣṇave yaḥ pradiśati havirā-
dīni yajñārcanādau |
kṛṣṇādyam janma yo vā mahadiha mahato
varṇayetso'yameva
prītaḥ pūrṇo yaśobhistvaritamabhisaret
prāpyamante padaṃ te || 2 ||

he stotāraḥ kavīndrāstamiha khalu yathā
cetayadhve tathāiva
vyaktaṃ vedasya sāraṃ praṇuvata janano-
pāttalīlakathābhiḥ |
jānantaścāsyā nāmānyakhilasukhakarā-
ṇīti saṅkīrtayadhvaṃ

he viṣṇo kīrtanādyaiṣṭava khalu mahata-
stattvabodhaṃ bhajeyam || 3 ||

viṣṇoḥ karmāṇi sampāśyata manasi sadā
yaiḥ sa dharmānabadhnā-
dyānīndrasyaiṣa bhṛtyaḥ priyasakha iva ca
vyātanot kṣemakārī |
vīkṣante yogasiddhāḥ parapadamaniśaṃ
yasya samyak prakāśaṃ
viprendrā jāgarūkāḥ kṛtabahunutayo
yacca nirbhāsayante || 4 ||

no jāto jāyamāno'pi ca samadhigata-
stvanmahimno'vasānaṃ
deva śreyāṃsi vidvān pratimuhurapi te
nāma śaṃsāmi viṣṇo |
taṃ tvāṃ saṃstaumi nānāvidhanutivacanai-
rasya lokatrayasyā-
pyūrdhvaṃ vibhrājamāne viracitavasatiṃ
tatra vaikuṇṭhaloke || 5 ||

āpaḥ sṛṣṭyādijanyaḥ prathamamayi vibho
garbhadeśe dadhustvāṃ
yatra tvayyeva jīvā jalaśayana hare
saṅgatā aikyamāpan |
tasyājasya prabho te vinihitamabhavat
padmamekaṃ hi nābhau
dikpatraṃ yat kilāhuḥ kanakadharaṇibhṛt
karṇikaṃ lokarūpam || 6 ||

he lokā viṣṇuretadbhuvanamajanaya-
 ttanna jānītha yūyaṃ
 yuṣmākaṃ hyantarasthaṃ kimapi tadaparaṃ
 vidyate viṣṇurūpam |
 nīhāraprakhyamāyāparivṛtamanaso
 mohitā nāmarūpaiḥ
 prāṇaprītyaikatrptāścaratha makhaparā
 hanta necchā mukunde || 7 ||

mūrdhnāmakṣṇāṃ padānāṃ vahasi khalu saha-
 srāṇi sampūrya viśvaṃ
 tatprotkramyāpi tiṣṭhan parimitavivare
 bhāsi cittāntare'pi |
 bhūtaṃ bhavyaṃ ca sarvaṃ parapuruṣa bhavān
 kiñca dehendriyādi-
 śvāviṣṭo'pyudgatatvādamṛtasukharasaṃ
 cānubhukṣe tvameva || 8 ||

yattu trailokyarūpaṃ dadhadapi ca tato
 nirgatonantaśuddha-
 jñānātmā vartase tvaṃ tava khalu mahimā
 so'pi tāvān kimanyat |
 stokaste bhāga evākhilabhuvanatayā
 dṛśyate tryaṃśakalpaṃ
 bhūyiṣṭhaṃ sāndramodātmakamupari tato
 bhāti tasmai namaste || 9 ||

avyaktaṃ te svarūpaṃ duradhigamatamaṃ
 tatttu śuddhaikasattvaṃ
 vyaktaṃ cāpyetadeva sphuṭamamṛtarasā-
 mbhodhikallolatulyam |

*sarvotkr̥ṣṭāmbhīṣṭāṃ tadiha guṇarase-
naiva cittam harantīm
mūrtim te saṃśraye'ham pavanapurapate
pāhi māṃ kṛṣṇa rogāt || 10 ||*
